

تعلقات عامہ دفتر

جامعہ ملیہ اسلامیہ، نئی دہلی

January 03, 2025

پریس ریلیز

جامعہ ملیہ اسلامیہ کے فیکلٹی اراکین، اردو اکادمی، دہلی کے موقر انعامات کے لیے منتخب

جامعہ ملیہ اسلامیہ کے لیے یہ امر باعث فخر و انبساط ہے کہ صدر، شعبہ اردو، جامعہ ملیہ اسلامیہ اور عہد حاضر کے ممتاز شاعر، ناقد، محقق اور ماہر میریات پروفیسر احمد محفوظ کو اردو اکادمی دہلی نے 'ایوارڈ برائے تحقیق و تنقید' برائے سال ۲۰۲۳-۲۰۲۴ء دینے کا اعلان کیا ہے۔ جامعہ ملیہ اسلامیہ کے سید عابد حسین سینئر سیکنڈری اسکول کی استاد محترمہ رخشندہ روجی کو 'ایوارڈ برائے تخلیقی نثر' کا اعلان کیا گیا ہے۔ یہ انعامات دولاکھ روپے نقد، شال، سند اور مومنٹو پر مشتمل ہیں۔ شعبہ اردو، جامعہ ملیہ اسلامیہ کے سابق صدر، سابق وائس چیئرمین اردو اکادمی پروفیسر خالد محمد کو 'پنڈت برج موہن دتاتریہ کیفی' ایوارڈ دینے کا بھی اعلان کیا ہے۔ یہ ایوارڈ پانچ لاکھ روپے نقد، سند، شال اور مومنٹو پر مشتمل ہے۔ واضح ہو کہ اردو اکادمی، دہلی کے چیئرمین اور دہلی حکومت کے وزیر برائے فن ثقافت و السنہ عالی جناب سوربھ بھاردواج نے اکادمی کی ایوارڈ و کلچرل پروگرام کی سب کمیٹی کی تجاویز اور ایگزیکٹو کمیٹی کے فیصلوں کی توثیق کرتے ہوئے سالانہ انعامات برائے سال دوہزار ۲۰۲۳ء-۲۰۲۴ء کی منظوری دی ہے۔

اردو اکادمی، دہلی نے علی گڑھ مسلم یونیورسٹی کے سینئر اسکالر اور ماہر سرسید پروفیسر افتخار عالم خاں کو کل ہند بہادر شاہ ظفر ایوارڈ برائے سال ۲۰۲۳ء-۲۰۲۴ء اور کل ہند ایوارڈ برائے فروغ اردو زبان، مشہور نغمہ نگار جناب جاوید اختر (مبئی) کو دینے کا اعلان بھی کیا ہے۔ یہ انعامات پانچ لاکھ روپے نقد، سند، شال اور مومنٹو پر مشتمل ہیں۔ 'ایوارڈ برائے شاعری' جناب سلیم شیرازی، ایوارڈ برائے بچوں کا ادب، جناب طلحہ نسیم، ایوارڈ برائے ڈراما، جناب انیس اعظمی اور کل ہند ایوارڈ برائے سائنس، جناب عابد معزز (حیدرآباد) کو دینے کا اعلان ہوا ہے۔ یہ انعامات دولاکھ روپے نقد، شال، سند اور مومنٹو پر مشتمل ہیں۔

تعلقات عامہ دفتر

جامعہ ملیہ اسلامیہ، نئی دہلی